

# પ્રસાર ભારતી

## સમાચાર વિભાગ, આકાશવાણી, અમદાવાદ

Date : 09-09-2025

MIDDAY: 1.20 TO 1.30

Day : TUESDAY

National News

આકાશવાણી સમાચાર બકુલા પરમાર વાંચે છે.

\*\*\*\*\*

1. ઉપરાષ્ટ્રપતિ પદ માટેનું નવી દિલ્હીના સંસદ ભવનમાં મતદાન, મોડી સાંજે પરિણામ જાહેર થશે.
2. પ્રધાનમંત્રી નરેન્દ્ર મોદી પંજાબ અને હરિયાણામાં પૂરગ્રસ્ત વિસ્તારોનું સર્વેક્ષણ માટે પઠાણકોટ પહોંચ્યા.
3. વિદેશ મંત્રાલયે નેપાળમાં વસતા ભારતીય નાગરિકોને સાવધાની રાખવા અને તંત્ર દ્વારા જારી કરાયેલી માર્ગદર્શિકાનું પાલન કરવાની સલાહ આપી.
4. ISROના અધ્યક્ષ વી. નારાયણને કહ્યું કે , ઓપરેશન સિંદૂર દરમિયાન , તમામ ભારતીય ઉપગ્રહો 24 કલાક કાર્યરત હતા
5. ગુજરાત વિધાનસભામાં આજે મુખ્યમંત્રી ઓપરેશન સિંદૂરની સફળતા અંગેનો અભિનંદન પ્રસ્તાવ ગૃહમાં રજૂ કરશે.
6. અફઘાનિસ્તાન અને હોંગકોંગ વચ્ચેની મેચ સાથે આજ સાંજથી અબુ ધાબીમાં એશિયા કપ ક્રિકેટનો આરંભ.

.....  
(સમાચારને અંતે - આકાશવાણી પરથી સમાચાર પૂરા થયા)

હવે પછી આપ બે વાગીને 30 મિનિટે પ્રાદેશિક સમાચાર સાંભળી શકશો....

## VP - ELECTION UPDATE 3

દિલ્લીમાં સંસદ ભવનમાં ઉપરાષ્ટ્રપતિની ચૂંટણી માટે મતદાન પ્રક્રિયા ચાલી રહી છે. પ્રધાનમંત્રી નરેન્દ્ર મોદીએ સૌપ્રથમ મતદાન કર્યું હતું.

કેન્દ્રીય મંત્રી રાજનાથ સિંહ , અશ્વિની વૈષ્ણવ, જીતેન્દ્ર સિંહ, પ્રહલાદ જોશી, રાજ્યસભાના ઉપાધ્યક્ષ હરિવંશ, જેડી (એસ) સાંસદ અને ભૂતપૂર્વ પ્રધાનમંત્રી એચડી દેવેગૌડા, રાજ્યસભામાં વિરોધ પક્ષના નેતા અને કોંગ્રેસ પ્રમુખ મલ્લિકાર્જુન ખડગે , લોકસભામાં વિરોધ પક્ષના નેતા રાહુલ ગાંધી , કોંગ્રેસના વરિષ્ઠ સાંસદ સોનિયા ગાંધી , ડીએમકે સાંસદ દયાનિધિ મારન , સમાજવાદી પાર્ટીના સાંસદ રામગોપાલ યાદવ અને જેડીયુ સાંસદ સંજય ઝાએ પણ મતદાન કર્યું છે.

આ ઉપરાંત, ઘણા અન્ય સંસદ સભ્યો મતદાન કરી રહ્યા છે. એનડીએના ઉમેદવાર અને મહારાષ્ટ્રના રાજ્યપાલ સીપી રાધાકૃષ્ણન આ ચૂંટણીમાં ઈન્ડિયા બ્લોકના ઉમેદવાર અને સર્વોચ્ચ અદાલતના ભૂતપૂર્વ ન્યાયાધીશ બી સુદર્શન રેડ્ડી સામે ચૂંટણી લડી રહ્યા છે.

ઉપરાષ્ટ્રપતિની પસંદગી સંસદના બંને ગૃહોના સભ્યો ધરાવતી ઇલેક્ટોરલ કોલેજ દ્વારા કરવામાં આવે છે. ઉપરાષ્ટ્રપતિની ચૂંટણીમાં , ગુપ્ત મતદાન પ્રણાલીનું પાલન કરવામાં આવે છે અને દરેક મતનું મૂલ્ય સમાન હોય છે. ચૂંટણી મંડળના સભ્યો તેમની વ્યક્તિગત પસંદગી અનુસાર મતદાન કરી શકે છે અને તેમના પક્ષના વહીવટી બંધાયેલા નથી.

હાલમાં, લોકસભામાં 542 સભ્યો અને રાજ્યસભામાં 239 સભ્યો મળીને કુલ મતદારોની સંખ્યા 781 છે. જ્યારે ચૂંટણી જીતવા માટે 391 મત જરૂરી છે. મતદાન સાંજે 5 વાગ્યા સુધી ચાલશે. મત ગણતરી સાંજે 6 વાગ્યા પછી શરૂ થશે.

.....

## PM X POST - PUNJAB/HP

પ્રધાનમંત્રી નરેન્દ્ર મોદી પૂરગ્રસ્ત પંજાબની સ્થિતિની સમીક્ષા કરવા પંજાબનાં પઠાણકોટ પહોંચ્યા છે. તેઓ હિમાચલ પ્રદેશની પણ મુલાકાત લેશે.

શ્રી મોદી બંને રાજ્યોમાં પૂરની સ્થિતિનું મૂલ્યાંકન કરશે અને રાહત અને પુનર્વસન પ્રયાસોની સમીક્ષા કરશે. પ્રધાનમંત્રી હિમાચલ પ્રદેશના કાંગડા જિલ્લાના ધર્મશાલામાં, રાજ્યના અધિકારીઓ સાથે ઉચ્ચ સ્તરીય સમીક્ષા બેઠક કરશે.

દરમિયાન પંજાબ રવાના થતાં અગાઉ શ્રી મોદીએ સોશિયલ મીડિયા પોસ્ટમાં ભારત સરકાર આ દુઃખદ ઘડીમાં અસરગ્રસ્તો સાથે ખભા મિલાવીને ઉભી હોવાનું જણાવ્યું હતું.

.....

## MEA INDIA NEPAL

વિદેશ મંત્રાલયે નેપાળમાં રહેતા તમામ ભારતીય નાગરિકોને દેશમાં થઈ રહેલા વિરોધ પ્રદર્શનો વચ્ચે સાવધાની રાખવા અને નેપાળી તંત્ર દ્વારા જારી કરાયેલ માર્ગદર્શિકાનું પાલન કરવાની સલાહ આપી છે.

એક નિવેદનમાં, મંત્રાલયે માહિતી આપી કે નવી દિલ્હી નેપાળમાં થઈ રહેલી પ્રવૃત્તિઓ પર નજર રાખી રહ્યું છે અને જાનહાનિ પર દુઃખ વ્યક્ત કર્યું છે. મંત્રાલયે નેપાળ સરકારને વાતચીત દ્વારા મુદ્દાઓનું નિરાકરણ લાવવા માટે પણ હાકલ કરી છે.

. . . . .

## UN SPOKESPERSON:NEPAL

સંયુક્ત રાષ્ટ્રએ કહ્યું છે કે તેઓ નેપાળની પરિસ્થિતિ પર ચિંતા સાથે નજર રાખી રહ્યા છે. સંયુક્ત રાષ્ટ્ર મહાસચિવ સ્ટેફન ડુજારિકના પ્રવક્તાએ કહ્યું કે અધિકારીઓએ શાંતિપૂર્ણ સભા અને અભિવ્યક્તિની સ્વતંત્રતાના અધિકારોનું રક્ષણ અને સન્માન કરવું ખૂબ જ મહત્વપૂર્ણ છે. તેમણે ભાર મૂક્યો કે સુરક્ષા દળોએ સંયમ જાળવવો જોઈએ.

શ્રી ડુજારિકે જાનહાનિ પર દુઃખ વ્યક્ત કર્યું અને શાંતિપૂર્ણ રીતે મુદ્દાઓનું નિરાકરણ લાવવાનું સૂચન કર્યું હતું..

.....

## ISRO CHAIRMAN

ISROના ચેરમેન વી. નારાયણને કહ્યું છે કે, ઓપરેશન સિંદૂર દરમિયાન , તમામ ભારતીય ઉપગ્રહોએ ચોવીસ કલાક કાર્યરત રહી તમામ જરૂરિયાતોને પૂર્ણ કરી હતી.

નવી દિલ્હીમાં એક કાર્યક્રમને સંબોધતા , શ્રી નારાયણને જણાવ્યું કે, ISRO ભારતનું ટેકનોલોજીકલ ક્ષેત્રને તમામ પાસાંઓથી મજબૂત બનાવી રહ્યું છે , સ્થાનિકીકરણ અને ટેકનોલોજી ટ્રાન્સફરને વેગ આપી રહ્યું છે , અને દેશને વૈશ્વિક અવકાશ અગ્રણી તરીકે પ્રસ્થાપિત કરવા માટે અવકાશ ઉદ્યોગસાહસિકતાને આગળ ધપાવી રહ્યું છે.

. . . .

## ASSEMBLY

ગુજરાત વિધાનસભાના ચોમાસુ સત્રના આજે બીજા દિવસે કાર્યવાહી શરૂ થઈ છે. આજે ગૃહમાં વિવિધ ધારાસભ્યો દ્વારા પૂછાયેલા પ્રશ્નોત્તરી સહિતની કામગીરી હાથ ધરાઈ હતી.

મુખ્યમંત્રી આજે ઓપરેશન સિંદૂરની સફળતા અંગેનો અભિનંદન પ્રસ્તાવ ગૃહમાં રજૂ કરશે જ્યારે નાણા મંત્રી કનુ દેસાઈ જીએસટીમાં કરાયેલા સુધારા અંગેનો પ્રધાનમંત્રીનો આભાર વ્યક્ત કરતો પ્રસ્તાવ રજૂ કરશે.

આ ઉપરાંત ગુજરાત માલ અને સેવા વેરા વિધેયક તેમજ ગુજરાત જનવિશ્વાસ જોગવાઈ સુધારા વિધેયક પણ આજે રજૂ કરાશે.

.....

## MID BREAK- NEWS- NATIONAL

આ સમાચાર આપ આકાશવાણી પરથી સાંભળી રહ્યા છો. આ સમાચારનું જીવંત પ્રસારણ આપ અમારી YOUTUBE ચેનલ A.I.R. ન્યૂઝ ગુજરાત પર પણ સાંભળી શકશો. વધુ સમાચાર માટે અમારી વેબસાઇટ [NEWSONAIR.GOV.IN/સ્લેશ/GU](http://NEWSONAIR.GOV.IN/સ્લેશ/GU) અને અમારા એક્સ હેન્ડલ A.I.R. ન્યૂઝ અન્ડરસ્કોર ABAD ને ફોલો કરશો.

(ગોળ મ્યુઝિક)

.....

## REV:MAURITIUS PM VISIT

મોરેશિયસના પ્રધાનમંત્રી ડૉ. નવીનચંદ્ર રામગુલામ આઠ દિવસની ભારત મુલાકાતે મુંબઈ પહોંચ્યા છે. તેમના વર્તમાન કાર્યકાળમાં આ તેમની ભારતની પ્રથમ વિદેશી દ્વિપક્ષીય મુલાકાત છે.

ડૉ. રામગુલામ રાષ્ટ્રપતિ દ્રૌપદી મુર્મુને મળશે અને વ્યૂહાત્મક ભાગીદારીને વધુ મજબૂત બનાવવા માટે પ્રધાનમંત્રી શ્રી મોદી સાથે ચર્ચા કરશે. તેઓ વારાણસી, અયોધ્યા અને તિરુપતિની પણ મુલાકાત લેશે. મુંબઈમાં, તેઓ એક વ્યાપારિક કાર્યક્રમમાં હાજરી આપશે. સોશિયલ મીડિયા પોસ્ટમાં, વિદેશ મંત્રાલયના પ્રવક્તા રણધીર જયસ્વાલે જણાવ્યું હતું કે મોરેશિયસના પ્રધાનમંત્રીની આ મુલાકાત ભારત-મોરેશિયસ ઉન્નત વ્યૂહાત્મક ભાગીદારીને વધુ મજબૂત બનાવશે.

.....

## GST

GST કાઉન્સિલે GSTના રાહત સુધારા આ મહિનાની 22 તારીખથી લાગુ કરવાની મંજૂરી આપી.

કાઉન્સિલ ને જી. એસ. ટી બંધારણના ચાર સ્લેબ: 5 ટકા, 12 ટકા, 18 ટકા અને 28 ટકાથી ઘટાડીને 5 ટકા અને 18 ટકામાં ફેરફાર અમલવારી કરાશે.

આ સુધારાઓથી સામાન્ય માણસનું જીવન સરળ બનશે. સૌંદર્ય પ્રસાધન ક્ષેત્ર માટે અનેક સુધારણાઓ કરવામાં આવ્યા છે જેમાં સાજ સજ્જાની ચીજ વસ્તુઓ હવે વધુ સસ્તી થશે.

.....

## STOCKS-1200

એશિયન બજારોમાં સકારાત્મક વલણ અને જીએસટીના વેરામાં રાહતની જાહેરાતને કારણે આજે શેરબજારમાં તેજીનો માહોલ છે. ઉછાળા સાથે ખુલેલા શેરમાર્કેટમાં વધારાનો દોર યથાવત રહ્યો હતો..

આજે બપોર બાદ સેન્સેક્સ 230 કરતાં વધુ પોઈન્ટ વધીને 81 હજારને પાર કરી ગયો હતો જ્યારે અને નિફ્ટી 70 પોઈન્ટ વધીને 24 હજાર 800ની સપાટી પર કારોબાર કરી રહ્યા હતા. આઈટી પેક , ફાર્મા અને હેલ્થકેર ક્ષેત્રના શેરોમાં તેજી જ્યારે રિયલ્ટી, કન્ઝ્યુમર ડ્યુરેબલ્સ અને ઓટો સેક્ટરમાં વેચવાલી જોવા મળી રહી છે.

.....

## CRICKET-ASIA-CUP

17મી એશિયા કપ ક્રિકેટની આજથી અબુ ધાબીમાં શરૂઆત થશે. પ્રથમ મેચ અફઘાનિસ્તાન અને હોંગકોંગ વચ્ચેની રમાશે. આ મેચ ભારતીય સમય મુજબ રાત્રે 8 વાગ્યે શરૂ થશે. આ સ્પર્ધા 28 સપ્ટેમ્બર સુધી ચાલશે અને તેમાં આઠ ટીમો ભાગ લેશે.

ટીમ ઈન્ડિયા આવતીકાલે દુબઈ ઈન્ટરનેશનલ ક્રિકેટ સ્ટેડિયમ ખાતે ગ્રુપ A મેચમાં યજમાન U.A.E. સામે પોતાનું અભિયાન શરૂ કરશે. ભારત -પાકિસ્તાન , ઓમાન અને U.A.E. સાથે ગ્રુપ Aનો ભાગ છે. ગ્રુપ Bમાં શ્રીલંકા, અફઘાનિસ્તાન, હોંગકોંગ અને બાંગ્લાદેશનો સમાવેશ થાય છે.

ટીમ ઈન્ડિયાનો અંતિમ ગ્રુપ સ્ટેજ મુકાબલો 19 સપ્ટેમ્બરે ઓમાન સામે થશે. ટુર્નામેન્ટનો સુપર ફોર તબક્કો 20 સપ્ટેમ્બરથી શરૂ થશે. દરેક ગ્રુપમાંથી ટોચની બે ટીમો 28 સપ્ટેમ્બરના રોજ યોજાનારી ટાઇટલ મુકાબલામાં સ્થાન મેળવવા માટે દુબઈમાં ત્રણ મેચ રમશે.

2016થી ODI અને T20I ફોર્મેટમાં વારાફરતી રમાતી આ વર્ષની આવૃત્તિ T20 ફોર્મેટમાં રમાશે, જે આવતા વર્ષે ભારત અને શ્રીલંકામાં યોજાનાર ICC મેન્સ T20 વર્લ્ડ કપ માટે મહત્વપૂર્ણ તૈયારી પૂરી પાડશે.

.....

## BADMINTON-HONG-KONG-OPEN

હોંગકોંગ ઓપન 2025 બેડમિન્ટન ટુર્નામેન્ટ આજથી શરૂ થશે. બે વખતની ઓલિમ્પિક મેડલ વિજેતા પીવી સિંધુ આ ટુર્નામેન્ટમાં ભારતનું નેતૃત્વ કરશે.

સિંધુ તેના શરૂઆતના રાઉન્ડમાં યુરોપિયન ચેમ્પિયનશિપ વિજેતા ડેનમાર્કની લાઇન ક્રિસ્ટો ફરસન સામે ટકરાશે. પુરુષોના સિંગલ્સ વિભાગમાં , લક્ષ્ય સેન તેની સાથે દેશના એચ.એસ પ્રણય અને આયુષ શેટ્ટી પણ પુરુષોના સિંગલ્સ રમશે. કિદામ્બી શ્રીકાંત ક્વોલિફિકેશન રાઉન્ડમાં હોંગકોંગ ઓપન ઝુંબેશથી શરૂઆત કરશે જ્યાં તેનો સામનો ઓલ-ઇન્ડિયન મુકાબલામાં થરૂન માનેપલ્લી સામે થશે.

બીજી તરફ, પુરુષોના ડબલ્સમાં ભારતના પડકારનું નેતૃત્વ સાત્વિક સાઈરાજ રંકીરેડ્ડી અને ચિરાગ શેટ્ટી કરશે. ભારતના હરિહરન અમસા કરુનન અને રૂબન કુમાર રેથિના સબાપતિ પણ BWF સુપર 500 ટુર્નામેન્ટમાં પુરુષોના ડબલ્સમાં ભાગ લેશે.

ધ્રુવ કપિલા-તનિષા કાસ્ટો અને રોહન કપૂર-રુત્વિકા ગહે મિક્સ ડબલ્સ વિભાગમાં એક્શનમાં હશે.

.....

## WEATHER

ભારતીય હવામાન વિભાગ ( IMD) એ આજે ઉત્તરપૂર્વ ભારતમાં , જેમાં ઉપ-હિમાલયી પશ્ચિમ બંગાળમાં ભારેથી અતિ ભારે વરસાદની આગાહી કરી છે.

હવામાન વિભાગે આંદામાન અને નિકોબાર ટાપુઓ , બિહાર, ઝારખંડ, કેરળ, માહે, ઓડિશા, તમિલનાડુ પુડુચેરી , કરાઈકલ અને તેલંગાણામાં વાવાઝોડા , વીજળી અને તેજ પવન સાથે ભારે વરસાદની આગાહી કરી છે. આજે સૌરાષ્ટ્ર , કચ્છ, છત્તીસગઢ, પશ્ચિમ રાજસ્થાન , દરિયાકાંઠાના આંધ્રપ્રદેશ , પૂર્વ ઉત્તરપ્રદેશ , મધ્યપ્રદેશ અને ઉત્તરાખંડમાં પણ આવી જ સ્થિતિ રહેવાની શક્યતા છે.

.....

## UP FLOOD

ઉત્તર પ્રદેશના પ્રયાગરાજ , આગ્રા અને મથુરા સહિત કેટલાક જિલ્લાઓમાં પૂરની સ્થિતિ યથાવત છે. મથુરા સૌથી વધુ પ્રભાવિત જિલ્લો છે. જિલ્લાના ઘણા રહેણાંક વિસ્તારો પાણીમાં ડૂબી ગયા છે જ્યારે તમામ શૈક્ષણિક સંસ્થાઓ બંધ કરાઈ છે.

મથુરામાં રાહત શિબિરોમાં લગભગ પાંચ હજાર લોકોએ આશરો લીધો છે. બાંકે બિહારી મંદિર તરફ જતો રસ્તો સંપૂર્ણપણે જળમગ્ન થયો છે. યમુનાનું પાણી આગ્રાના તાજમહેલ સંકુલમાં પ્રવેશ્યું છે, જ્યારે પ્રયાગરાજમાં પણ ગંગા અને યમુના નદીઓના પાણી પ્રવેશ્યા છે.

.....